



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕເອກະພາບ ວັດທະນະຖາວອນ

ກະຊວງການເງິນ

ເລກທີ 2312 /ກງ
ນະຄອນຫລວງວຽງຈັນ, ວັນທີ 28 ພຶດສະພາ 2021

ຄໍາແນະນຳ

**ການຈັດຕັ້ງປະຕິບັດນະໂຍບາຍຜ່ອນຜັນ ແລະຍົກເວັ້ນ ບາງປະເພດອາກອນ
ແລະການເລື່ອນຊຳລະຄ່າທຳນຽມທາງ ປະຈຳປີ 2021**

- ອີງຕາມກົດໝາຍວ່າດ້ວຍການຄຸ້ມຄອງສ່ວຍສາອາກອນສະບັບປັບປຸງ ເລກທີ 66/ສພຊ, ລົງວັນທີ 17 ມິຖຸນາ 2019;
- ອີງຕາມ ດຳລັດຂອງນາຍົກລັດຖະມົນຕີ ສະບັບເລກທີ 144/ນຍ, ລົງວັນທີ 08 ພຶດສະພາ 2017 ວ່າດ້ວຍການຈັດຕັ້ງ ແລະ ການເຄື່ອນໄຫວຂອງກະຊວງການເງິນ;
- ອີງຕາມ ຄຳສັ່ງຂອງທ່ານນາຍົກລັດຖະມົນຕີ ເລກທີ 15/ນຍ, ລົງວັນທີ 21 ເມສາ 2021 ວ່າດ້ວຍການເພີ່ມທະວີມາດຕະການສະກັດກັ້ນ, ຄວບຄຸມ ແລະ ກຽມຄວາມພ້ອມຮອບດ້ານ ເພື່ອຕ້ານພະຍາດໂຄວິດ 19 (COVID-19);
- ອີງຕາມ ແຈ້ງການຂອງຫ້ອງວ່າການສຳນັກງານນາຍົກລັດຖະມົນຕີ ສະບັບເລກທີ 532/ຫສນຍ, ລົງວັນທີ 20 ພຶດສະພາ 2021.

ເພື່ອໃຫ້ ບຸກຄົນ, ນິຕິບຸກຄົນ ແລະອົງການຈັດຕັ້ງທັງພາຍໃນ ແລະຕ່າງປະເທດ ໃນຂອບເຂດທົ່ວປະເທດ ປະຕິບັດນະໂຍບາຍຜ່ອນຜັນ ໃນໄລຍະການແຜ່ລະບາດຂອງພະຍາດ COVID-19 ໄລຍະ 2 ຂອງປີ 2021 ໃຫ້ມີຄວາມເປັນເອກະພາບກັນ ຕາມແຈ້ງການຂອງຫ້ອງວ່າການສຳນັກງານນາຍົກລັດຖະມົນຕີ ສະບັບເລກທີ 532/ຫສນຍ, ລົງວັນທີ 20 ພຶດສະພາ 2021.

ກະຊວງການເງິນ ອອກແນະນຳ ດັ່ງນີ້:

1. ການປະຕິບັດນະໂຍບາຍຍົກເວັ້ນ ການເກັບອາກອນລາຍໄດ້ຈາກເງິນເດືອນຂອງຜູ້ອອກແຮງງານທັງໝົດ ທັງພາກລັດ ແລະ ເອກະຊົນ ທີ່ມີລາຍໄດ້ 5.000.000 ລ້ານກີບລົງມາ ໃນໄລຍະ 3 ເດືອນ (ເດືອນເມສາ,ພຶດສະພາ ແລະ ມິຖຸນາ). ແຕ່ສຳລັບຜູ້ມີລາຍໄດ້ເງິນເດືອນເກີນ 5.000.001 ລ້ານຂຶ້ນໄປ ໃຫ້ຄິດໄລ່ຫັກຍົກເວັ້ນ 5.000.000 ລ້ານກີບ ກ່ອນ (ຊຶ່ງຈະກວມເອົາ ການຍົກເວັ້ນຕາມກົດໝາຍຄື: 1.300.000 ກີບ ລົງມາ ແລະ 1.300.001 ຫາ 5.000.000 ກີບ) ແລ້ວຈຶ່ງຄິດໄລ່ຕາມຂັ້ນທະວີຄຸນ ໂດຍເລີ່ມຈາກຫ້ອງອັດຕາ 10% ຂຶ້ນໄປ ຕາມຕາຕະລາງອາກອນລາຍໄດ້ຈາກເງິນເດືອນ ຕາມທີ່ໄດ້ກຳນົດໄວ້ໃນ ມາດຕາ 39 ຂອງກົດໝາຍວ່າດ້ວຍອາກອນລາຍໄດ້ສະບັບເລກທີ 67/ສພຊ, ລົງວັນທີ 18 ມິຖຸນາ 2019, ສຳລັບໄລຍະເວລາ ການແຈ້ງ ແລະ ຊຳລະອາກອນ ໃຫ້ປະຕິບັດດັ່ງນີ້:

- ອາກອນລາຍໄດ້ເງິນເດືອນ ຂອງເດືອນເມສາ 2021 ໃຫ້ແຈ້ງ ແລະ ຊໍາລະອາກອນ ບໍ່ໃຫ້ກາຍວັນທີ 31 ພຶດສະພາ 2021;
- ອາກອນລາຍໄດ້ເງິນເດືອນ ຂອງເດືອນ ພຶດສະພາ 2021 ໃຫ້ແຈ້ງ ແລະ ຊໍາລະອາກອນ ບໍ່ໃຫ້ກາຍວັນທີ 30 ມິຖຸນາ 2021;
- ອາກອນລາຍໄດ້ເງິນເດືອນ ຂອງເດືອນ ມິຖຸນາ 2021 ໃຫ້ແຈ້ງ ແລະ ຊໍາລະອາກອນ ບໍ່ໃຫ້ກາຍວັນທີ 31 ກໍລະກົດ 2021.

ໃນກໍລະນີທີ່ໄດ້ແຈ້ງອາກອນ ແລະຊໍາລະອາກອນ ປະຈຳເດືອນ 4/2021 ແລ້ວ ສາມາດເອົາຈຳນວນ ທີ່ໄດ້ມອບແລ້ວໃນສ່ວນທີ່ໄດ້ຮັບການຍົກເວັ້ນ ຕາມແຈ້ງການຂອງຫ້ອງວ່າການສຳນັກງານນາຍົກລັດຖະມົນຕີ ສະບັບເລກທີ 532/ຫສນຍ, ລົງວັນທີ 20 ພຶດສະພາ 2021 ໄປຍົກທັກຕໍ່ໃນເດືອນ 5/2021 ແລະເດືອນຕໍ່ໆ ໄປຈົນກວ່າຈະຫມົດ (ຕາຕະລາງສຸດຄິດໄລ່ ທີ່ສາມາດດາວໂຫລດໃນເວັບໄຊ taxservice.mof.gov.la), ສ່ວນອາກອນປະຈຳເດືອນ 5 ແລະ 6/2021 ລະບົບ TaxRIS ຈະຄິດໄລ່ອັດຕະໂນມັດ.

2. ການປະຕິບັດນະໂຍບາຍ ຍົກເວັ້ນການເກັບອາກອນລາຍໄດ້ ຂອງຈຸນລະວິສາຫາກິດ ຕາມທີ່ໄດ້ກຳນົດໄວ້ໃນ ມາດຕາ 29 ຂໍ້ທີ 2 ຂອງກົດໝາຍວ່າດ້ວຍອາກອນລາຍໄດ້ ເລກທີ 67/ສພຊ, ລົງວັນທີ 18 ມິຖຸນາ 2019 ເປັນໄລຍະ 3 ເດືອນ (ເດືອນເມສາ, ພຶດສະພາ ແລະ ມິຖຸນາ)ຂອງປີ 2021.

ໃນກໍລະນີທີ່ວິສາຫະກິດ ໄດ້ມອບລ່ວງໜ້າໄປກ່ອນແລ້ວ ປະຈຳເດືອນ 4/2021 ຫລື 6 ເດືອນລ່ວງ ໜ້າ ຂອງປີ 2021 ໃຫ້ປະສານກັບສ່ວຍສາອາກອນປະຈຳທ້ອງຖິ່ນ ບ່ອນທີ່ຂຶ້ນທະບຽນອາກອນ, ເພື່ອ ດັດແກ້ອາກອນທີ່ໄດ້ຮັບນະໂຍບາຍຍົກເວັ້ນດັ່ງກ່າວ ໄປຫາກົມກັບອາກອນທີ່ຈະມອບ ປະຈຳເດືອນ 7, 8 ແລະ 9 ຕາມລຳດັບ, ກໍລະນີ ທຸລະກິດ ໄດ້ມອບອາກອນລາຍໄດ້ຈຸນລະວິສາຫະກິດຂອງປີ 2021 ໜີດແລ້ວ ສາມາດຫາກົມກັບຈຳນວນທີ່ຈະຕ້ອງມອບໃນປີ 2022 ຕາມຈຳນວນສະເລ່ຍເປັນເດືອນ ຂອງອາກອນດັ່ງກ່າວ ທີ່ມອບໃນປີ 2021.

3. ສຳລັບ ຜູ້ທີ່ປະຕິບັດການແຈ້ງເສຍອາກອນລາຍໄດ້ເງິນເດືອນແບບມອບເໝົາ ຫຼືປະຕິບັດຕາມອັດຕາຄົງທີ່ ຕາມ ສັນຍາສຳປະທານທີ່ລັດຖະບານໄດ້ລົງນາມນັ້ນ ຫລື ແຈ້ງການສະເພາະໃດໜຶ່ງ ໃຫ້ແຈ້ງມອບຕາມສັນຍາ ຫລື ແຈ້ງການທີ່ກຳນົດໄວ້ (ໝາຍວ່າບໍ່ໄດ້ຮັບນະໂຍບາຍຍົກເວັ້ນຕາມຂໍ້ 1 ຂ້າງເທິງ);

4. ການເລື່ອນເສຍຄ່າທຳນຽມທາງ ຈາກມື້ສຸດທ້າຍວັນທີ 31 ມີນາ 2021 ເປັນວັນທີ 30 ມິຖຸນາ 2021, ຖ້າ ກາຍກຳນົດເວລາດັ່ງກ່າວນີ້ (ນັບແຕ່ວັນທີ 01 ກໍລະກົດ ຮອດວັນທີ 31 ທັນວາ 2021) ຈະຖືກປັບໃໝ 0,1% ຕໍ່ມື້ ຂອງມູນຄ່າທີ່ຕ້ອງເສຍຄ່າທຳນຽມທາງປະຈຳປີ ຕາມທີ່ໄດ້ກຳນົດໄວ້ໃນ IV ຂໍ້ 2.ຂ ຂອງຄຳແນະ ນະຈັດຕັ້ງປະຕິບັດຖະບັນຍັດວ່າດ້ວຍຄ່າທຳນຽມທາງ ສະບັບເລກທີ 3455/ກງ, ລົງວັນທີ 10 ຕຸລາ 2017,

ສຳລັບ ຜູ້ເສຍຄ່າທຳນຽມທາງ ທີ່ໄດ້ເສຍຄ່າປັບໃໝກ່ອນໜ້າ ແຈ້ງການແຈ້ງການຂອງຫ້ອງວ່າການສຳ ນັກງານນາຍົກລັດຖະມົນຕີ ສະບັບເລກທີ 532/ຫສນຍ, ລົງວັນທີ 20 ພຶດສະພາ 2021 ໄປແລ້ວ ໃຫ້ປະສານ ກັບສ່ວຍສາອາກອນປະຈຳທ້ອງຖິ່ນ ບ່ອນທີ່ພາຫະນະ ໄດ້ຂຶ້ນທະບຽນຢູ່ ຫລືບ່ອນທີ່ໄດ້ເສຍຄ່າທຳນຽມທາງ (ເອົາໃບຮັບເງິນການເສຍຄ່າທຳນຽມທາງ ຢູ່ຈຸດນັ້ນມາພ້ອມ) ເພື່ອຂໍເງິນຄ່າປັບໃໝຈາກຄ່າທຳນຽມທາງ ຄືນ ສະເພາະຊ່ວງເດືອນ ເມສາ ຫາເດືອນ ມິຖຸນາ ປີ 2021 ເທົ່ານັ້ນ. ສະນັ້ນ, ມອບໃຫ້ສ່ວຍສາອາກອນປະຈຳ ແຂວງ ແລະນະຄອນຫລວງ ປະຕິບັດການສົ່ງເງິນຄືນໃນກໍລະນີດັ່ງກ່າວ ຕາມແຈ້ງການຂອງກົມສ່ວຍສາ ອາກອນ ເລກທີ 4657/ກສອ, ລົງວັນທີ 22 ພະຈິກ 2019.

ດັ່ງນັ້ນ, ຈຶ່ງແຈ້ງມາເພື່ອຊາບ ແລະ ປະຕິບັດຕາມຄຳແນະນຳສະບັບນີ້ຢ່າງເຂັ້ມງວດ.



ບຸນໂຈມ ອຸບົນປະເສີດ